

گۈلباھار ھايتىنۋاجى (گۈلباخار مەھمۇتجان)

1. مەن 1966- يىلى 12- ئاينىڭ 24- كۈنى ئىلىدا تۇغۇلغان. مەجبۇرىي مائارىپ (باشلانغۇچ ۋە تولۇقسىز ئوتتۇرا مەكتەپ) نى مۇۋەپپەقىيەتلىك تاماملىغاندىن كېيىن، 1984- يىلى ئۈرۈمچى نېفىت ئىنستىتۇتىغا قوبۇل قىلىندىم. ئوقۇش پۈتتۈرگەندىن كېيىن، 1988- يىلى قارامايدا خىزمەت قىلىشقا باشلىدىم.

2. 2016- يىلى 11- ئاينىڭ ئوتتۇرىلىرىدا، مېنىڭ خىزمەت ئورنىمداكى شۆھرەت ئىسىملىك بىر خىزمەتدەشم ئۈنىۋېرستېتتا مەن بىلەن ئالاقىلاشتى ۋە شۇ يىلى 12- ئاينىڭ 2- كۈنىدىن بۇرۇن ۋەتەنگە قايتىپ پىنسىيەگە ئىلتىماس قىلىشىمنى ئۇقتۇردى. مەن فرانسىيىدە ياشاۋاتقىلى 10 يىلغا يېقىن ۋاقىت بولغان، ۋە مەن ئەزەلدىن خىتايغا قارشى نامايىش ياكى سىياسىي پائالىيەتلەرگە قاتناشمىغان؛ شۇنداقلا 4 قېتىملىق خىتايغا قايتىش سەپىرىمدە، يەرلىكنىڭ ساقچىلىرىنىڭ پاراكەندىچىلىكىگە ئۇچرىمىغان؛ شۇڭا قايتىپ بېرىشنى قارار قىلدىم ۋە 2016- يىلى 11- ئاينىڭ 25- كۈنى ئۈرۈمچى ئايرودرومىغا يېتىپ باردىم.

3. 2016- يىلى 11- ئاينىڭ 30- كۈنى، مەن ئىشخانىغا پىنسىيە رەسمىيىتىنى بېجىرىش ئۈچۈن باردىم. مەن ئىشخانىغا كېلىپ 15 مىنۇتتىن كېيىن، شۇ يەردىكى ساقچىخانىنىڭ ساقچىلىرى ئىشخانىغا كېلىپ، مەندىن ئۇلار بىلەن بىرگە ساقچىخانىغا بېرىپ بەزى سوئاللارغا جاۋاب بېرىشىمنى تەلەپ قىلدى. ساقچىخانىدا، ئۇلار مەندىن بارلىق زىبۇزىننەت بۇيۇملىرىمنى ئۆز ئىچىگە ئالغان بارلىق شەخسىي نەرسە-كېرەكلىرىمنى ئىشكاپقا سېلىپ قويۇشنى تەلەپ قىلدى، ئاندىن سوئال سوراڭ ئۆيى (نورمال ئۆي) دە، ئۇلار مەندىن قىزىمنىڭ مەكتىپى ۋە يولدىشىمنىڭ خىزمىتىنى ئۆز ئىچىگە ئالغان، مېنىڭ فرانسىيىدىكى 10 يىللىقىمغا مۇناسىۋەتلىك بارلىق ئۇچۇرلارغا جاۋاب بېرىشىمنى تەلەپ قىلدى. ئۇلار قىزىمنىڭ فرانسىيىدە ئۆتكۈزۈلگەن خىتايغا قارشى نامايىشتا شەرقىي تۈركىستان بايرىقىمىزنى كۆتۈرگەن رەسمىي كۆرسىتىپ، مەندىن بۇ توغرىلىق بىرەر نەرسە بىلىدىغانلىقىمنى سورىدى. ئۇ ۋاقىتتا مەن ھەقىقەتەن ئەنسىرىدىم، چۈنكى خىتاينىڭ قانۇنغا ئاساسەن، بۇ قانۇنغا خىلاپ ئىدى. مەن ئەينى ۋاقىتتا چۈشەندۈرۈپ مۇنداق دېدىم، «بۇ قىزىمنىڭ مەن 2009- يىلى خىتايغا قايتقاندا، مېنىڭ خەۋىرىم يوق فرانسىيىدىكى نامايىشقا قاتناشقاندىكى سۈرىتى. مەن قايتىپ بارغاندىن كېيىن، بۇ سۈرەتنى كۆرۈپ قىزىمنى قاتتىق تەنقىد قىلدىم ۋە ئۇنىڭدىن كىيىن ھېچقانداق خىتايغا قارشى نامايىش ۋە پائالىيەتلەرگە قىلماسلىقىنى تەلەپ قىلدىم. شۇندىن ئېتىۋارەن ئۇ ھېچقانداق نامايىش ياكى پائالىيەتكە قاتناشمىدى دېدىم. مەن بارلىق سوئاللارغا ھەقىقىي شەكىلدە جاۋاب بەرگەندىن كېيىن، ئۇلاردىن، «ئەمدى تۈگىدى، مەن قايتىپ كېتەمدىم؟» دەپ سورىدىم. ئۇلارنىڭ جاۋابى «ئەمدىلا باشلاندى» بولدى. ئاندىن مەندىن باشقا ئۆيگە كىرىپ قايتىدىن بارلىق سوئاللارغا جاۋاب بېرىشىمنى تەلەپ قىلدى. ئۇلار كومپيۇتېردا بۇ توغرىلىق خاتىرە قالدۇردى بارلىق سوراقلار تۈگىگەندىن كېيىن ئاخىرىدا مەندىن ئىمزا قويۇشنى تەلەپ قىلدى. مەن ئىمزا قويدۇم. مەن ئەتىگەن سائەت 9 ئەتراپىدا ساقچىخانىغا كەلدىم ۋە كەچ سائەت 5:30 ئەتراپىدا مېنى قويۇپ بەردى. ئۇلار مېنىڭ پاسپورتىمنى مۇسادىرە قىلدى، ئاندىن مەندىن ئائىلەمنى يوقلاش جەريانىدا مەن تۇرىدىغان جايىنىڭ ئادرېسىنى ۋە ئالاقىلىشىش ئۇچۇرلىرىنى تەمىنلىشىمنى بۇيرىدى.

4. مەن ئۇ ۋاقىتتا مېنى تۇتۇپ تۇرغان ئۈچ ساقچىنىڭ بىرىنىلا بىلەتتىم؛ مەسىلەن يارمەمەت، كۈنلۈن ساقچىخانىسىنىڭ مەن بىلەن ئالاقىلىشىشقا مەسئۇل بولغان؛ ئەگەر مەن باشقا شەھەرگە بارماقچى بولسام، مەن

ئۇنىڭغا ئالدىن خەۋەر قىلىشىم كېرەك ئىدى. مەن ئۇنىڭ رۇخسەتسىز باشقا شەھەرگە بارالمايتىم. بىر كۈنى ئۇ ماڭا تېلېفون قىلىپ، ئۇلارنىڭ پاسپورتىنى ماڭا قايتۇرۇپ بېرىدىغانلىقىنى ئېيتتى. مەن خوشال بولۇپ، 2017-يىلى 1-ئاينىڭ 29-كۈنى ساقچىخانىغا باردىم. مەن تەخمىنەن ئىككى سائەت ساقلىغاندىن كېيىن، 3 ئۇيغۇر ساقچى كەلدى. ئۇلارنىڭ بىرى سۇبىنۇر ئىسىملىك بىر ئايال، يەنە بىرى ئوسمانجان ئىسىملىك بىر ساقچى، يەنە بىر ساقچىنىڭ ئىسمى ئېسىمدە يوق. ئۇلار مېنى رەسمىگە تارتىپ بارماق ئىزىمنى خاتېرىلىدى. ئاندىن ئۇلار مېنى دوختۇرخانىغا ئېلىپ باردى؛ ئۇلار ئۇ يەردە سۈيدۈك تەكشۈرۈش قاتارلىق بىر قۇر ساغلاملىق تەكشۈرۈشلەرنى ئېلىپ باردى. ئاخىرىدا، ئۇلار مېنى تۇتۇپ تۇرۇش مەركىزىگە ئېلىپ بېرىپ، قولغا ئالدى ۋە مېنى ھۆججەتكە ئىمزا قويۇشقا مەجبۇرى قىلدى. مەن ئۇ ھۆججەتنىڭ مېنى ئىجتىمائىي تەرتىپكە خىلاپلىق قىلدى ۋە كىشىلەرنى دۆلەتنى پارچىلاشقا قۇتراتقۇلۇق قىلدى دەپ ئەيىپلىگەن ھۆججەت ئىكەنلىكىنى بايقىدىم. دەسلەپتە، مەن ئىمزا قويۇشنى رەت قىلدىم، ئەمما ئاخىرىدا، ئىمزا قويۇشقا مەجبۇرلانغاندىن كېيىن، مەن ئۇنىڭغا ئىمزا قويۇشىم كېرەكلىكىنى، بولمىسا ئۇنىڭدىن قېچىپ قۇتۇلالمايدىغانلىقىمنى ھېس قىلدىم. ئاخىرىدا، ئىمزا قويۇشنى قارار قىلدىم.

5. ئىمزا قويغاندىن كېيىن، مېنى تۈرمىنىڭ فورمىسىنى ئالماشتۇرۇش ئۈچۈن ياتاققا ئېلىپ باردى ۋە مېنى (ئالدى ۋە يان تەرەپتىن) سۈرەتكە تارتتى؛ ئېغىرلىقىم ۋە بوي ئېگىزلىكىمنى ئۆلچىدى. ئاندىن مېنىڭ پۈتۈمى كىشىلىدى ۋە ئەڭ ئاخىرىدا مېنى كامېراغا ئېلىپ باردى. بۇ كامېرا 9 ئادەم بار ئىدى؛ شۇ ئاينىڭ ئاخىرىدا، كامېردىكى ئادەم سانى 30 دىن ئاشتى. ئەتسى ئەتگەنلىك ناشتا (سۇيۇق شوۋىنگۈرۈچ ۋە بىر تال موما) دىن كېيىن، ئەتگەن سائەت 9.30 بولسا كېرەك، بېشىمغا قارا خالتا كەيدۈرۈپ، قوللىرىمنى كەينىمگە كىشىلەپ، بىر سوراخانىغا ئېلىپ كىردى. ئۇلار مەندىن ساقچىخانىدا ئاللىبۇرۇن سورىغان ئوخشاش سوئاللارنى يەنى فرانسىيىدىكى ۋاقىت تۇغرىسىدا قايتا سورىدى؛ ئۇلار سوئال سوراشنى پۈتۈن كۈن داۋاملاشتۇردى. سوراق جەريانىدا، ئۇلار مەندىن يولدىشىمنىڭ فرانسىيەدىن سىياسى پاناھلىق تىلگەنلىكىنى سورىدى؛ مەن «ھەئە» دەپ راست جاۋاب بەردىم. شۇنداق قىلىپ، مەن ھەقىقىي ئەھۋالى (ئېرىمنىڭ ئەھۋالى) يوشۇرمىدىم ۋە بارلىق سوئاللارغا ئەينەن جاۋاب بەردىم. ئۇنىڭدىن كېيىن، مەن 4 ئاي تۇتۇپ تۇرۇش مەركىزىدە تۇردۇم. بۇ يەرنىڭ شارائىتى ئىنتايىن ناچار ئىدى؛ ئۇلار بىزگە بەرگەن يوتقانلار بەك ناچار ئىدى؛ يېمەكلىك شارائىتى ئىنتايىن ناچار؛ ھەر كۈنى شوۋىنگۈرۈچ ۋە موما يەيتتۇق؛ ھەر كۈنى پۈتمىز كىشىلەنگەن. بىز ھەر كۈنى نۆۋەتچىلىك قىلىشقا مەجبۇر بولدۇق. قارامىنىڭ ھاۋاسى ئىنتايىن سوغۇق ئىدى؛ بەزىدە ھەتتا نۆلدىن تۆۋەن 28-30 سېلسىيە گرادۇس بولاتتى؛ شۇڭا بىز ۋەزىپە ئۆتەۋاتقاندا دائىم سوغۇق ئۆتۈپ قالاتتى؛ بىز تۇتۇپ تۇرۇش مەركىزىنىڭ قاندىن تۈزۈملىرىنى ئەستە تۇتۇشقا مەجبۇر بولدۇق؛ ئادەتتە مۇھىت ئىنتايىن ناچار ئىدى. 2017 - يىلى 4 - ئاينىڭ 20 - كۈنى، مېنى باشقا ئۆيگە ئورۇنلاشتۇردى. 2017 - يىلى 6 - ئاينىڭ 5 - كۈنى، دۈشەنبە كۈنى، مەن تەخمىنەن 40 ئادەم بىلەن بىللە جەيران بۇلاققا جايلاشقان جازا لاگېرىغا تەقسىم قىلىندىم. مەن قايتىپ كەلگەندىن كېيىن، خەرىتىدىن لاگېرنى تاپالمىدىم، ئەمما ئۇ رايونلۇق تەپتىش مەھكىمىسى بىلەن رايونلۇق سوت مەھكىمىسىنىڭ ئوتتۇرىسىغا جايلاشقان ئىدى.

6. جازا لاگېرنىڭ كىرىش ئېغىزىدا بىر كىيىم ئالماشتۇرۇش ئۆيى بار ئىدى. بىز تۇتۇپ تۇرۇش ئورنىدىن ئايرىلغاندا بىر ساقچى ئىشخانىسىدا كىيىمىمىزنى ئالماشتۇرغان ئىدۇق. بۇ يەرگە كەلگەندە ئۆزىمىزنىڭ كىيىمىنى جازا لاگېرنىڭ كىيىمىگە ئالماشتۇردۇق. بىز كىيىملىرىمىزنى ئالماشتۇرۇپ بولغاندىن كېيىن ياتاق ئۆيلەرگە (كامېراغا)

بۆلۈندۇق. بۇ يەرنى ئۇلار قايتا تەربىيەلەش لاگېرى دەپ ئاتىۋالغان ئىكەن، ئەمما بۇ يەرنىڭ تۈرمىدىن پەرقى يوق ئىدى. دەسلەپكى ئىككى ھەپتەدە بىز ھەربىي مەشىق قىلدۇق؛ ئارىمىزدا يېشى 17 دىن تارتىپ قېرىسى 70 ياشقىچە ئادەملەر بار ئىدى. ياشانغان مەھبۇسلار بۇ مەشىق ھەركەتلىرىگە بەرداشلىق بېرەلمەي يىقىلىپ چۈشەتتى.

7. بۇ كامپۇلارنىڭ دېرىزىلىرى تۆمۈر ۋە پولات بىلەن توسۇۋېتىلگەن بولۇپ، پولات تاختىلارغا تېشىلگەن دۈڭلەك كىچىك تۆشۈكلەر ئارقىلىقلا سىرتتىكى كۆرگىلى بولاتتى. ھەر كۈنى بىز كوممۇنىستىك پارتىيىنىڭ ھەرخىل ناخشىلىرىنى، تۈرمىنىڭ قاندىلىرىنى قايتا - قايتا تەكرارلايتتۇق. خىتايچە تىل دەرسى، سىياسەت ۋە تارىخ دەرىسلىرىمۇ بار ئىدى. ھەر جۈمە كۈنى، ئېغىزچە ۋە يېزىقچە ئىمتىھانلار بار ئىدى. دەسلەۋىدە، مەھبۇس سەبداشلىرىمىز ھوشىدىن كېتىپ ياكى ئاغرىپ قېلىپ، دوختۇرغا ئېلىپ كېتىلگەندە قورقاتتۇق، ئەمما ۋاقىتنىڭ ئۆتۈشى بىلەن بۇ ئىشلارغىمۇ ئادەتلىنىپ قالدۇق.

8. لاگېردىكى دەسلەپكى كۈنلەردە، بىز كامپۇردىكى مەھبۇسلار بىلەن گەپ قىلىشىمىزغا يول قويۇلاتتى، بىراق خىتاي كومپارتىيىسىنىڭ 19-قۇرۇلتىيىنىڭ ئۆكتەبىر ۋە نويابىردىكى يىغىنىدىن كېيىن، جازا لاگېردىكى ئىشلار تېخىمۇ قاتتىق بولۇپ كەتتى. بارا - بارا بىز مەھبۇسلار ئارا گەپ قىلالماس بولۇپ قالدۇق. ھەتتا دەرس ئارىلىقىدا، ھاجەتخانىغا چىقىشمۇ نازارەت قىلىنىدىغان بولدى. بىز گۇرۇپپىلار بويىچە نۆۋەتلىشىپ ھاجەتخانىغا باردۇق. ئايدا بىر قېتىم يېقىندىكى ئۇرۇق - تۇغقانلىرىمىز، ئائىلە تاۋاباتلىرىمىز بىلەن تېلېفوندا ئالاقە قىلىشقا يول قويۇلدى. ئەمما ھەر قېتىمدا يېنىمىزدا ساقچى ياكى لاگېر خىزمەتچىلىرى بار ئىدى. ئۇلار بىزنىڭ پاراڭلىرىمىزنىڭ ھەممە دېتاللىرىنى خاتىرىلەپ تۇراتتى. ئۇيغۇر تىلىدا سۆزلىشىشىمىزگە يول قويۇلمايتتى. خىتاي تىلىدا سۆزلىشىشكە بولاتتى. لاگېردا باشقا ھەرقانداق تىلدا سۆزلىشىشكە بولمايتتى؛ خىتاي تىلىدا سۆزلەشكە رۇخسەت قىلىناتتى، ئەگەردە باشقا تىلدا سۆزلەپ تۇتۇلۇپ قالسا، ئېغىر جازالىناتتى.

9. لاگېردىكى ئوقۇتقۇچىلار پەرقلىق مىللەتلەردىن ئىدى. ئۇلارنىڭ كۆپچىلىكىنىڭ ئىسمى يادىمدا بار (ناسن مۇئەللىم، خاۋ شاۋلو، مېھراي، غەنى، خۇشى، گۈزەل، رىشات، ياڭ پەنپەن، ۋە باشقىلار)، ھەر بىر ئوقۇتقۇچى 4 ياكى 5 ئوقۇغۇچىغا مەسئۇل ئىدى. ئۇلار دەرس ئۆتمەيتتى ئەمما تەرتىپنى ساقلاش قاتارلىق ئىشلارغا مەسئۇل ئىدى، مەسىلەن، مېنىڭ يۇقىرى قان بېسىمىم بار ئىدى. مېنىڭ مۇئەللىمىم دورىخانىدىن مېنىڭ دورىلىرىمنى ئېلىپ بېرىشكە مەسئۇل ئىدى. لاگېرنىڭ تۈزۈمى بويىچە بىز كۈندىلىك خاتىرە يېزىشقا مەجبۇرلاندىق. ھەر 3 ياكى 4 كۈندە مۇئەللىملىرىمىز كۈندىلىك خاتىرىمىزگە قول قويۇپ تەستىقلىشى كىرەك ئىدى. ئەلۋەتتە ھەقىقىي ئەھۋالنى يازساق بولمايتتى، پەقەت پارتىيە بىلەن دۆلەتنىڭ قانداق ياخشىلىقىنىلا يازاتتۇق.

10. لاگېردا بىر يىل ئۆتكەندىن كېيىن، ئۇلار (يەنى گاۋ جۇرىن، لىۋ داۋ) بىزنىڭ سوتقا ئېلىپ بېرىلىپ ئايرىم - ئايرىم جىنايىتىمىزنى بېكىتىدىغىنىنى ئۇختۇردى. لاگېرغا مەجبۇرىي ئېلىپ كېلىنىۋاتقان ئادەملەرنىڭ سانى كۆپەيگەنسېرى، لاگېردا بۇنچە جىق ئادەمگە ئورۇن قالمىغان ئىدى. بۇ لاگېرغا 300 ئادەم پاتاتتىكەن. بۇ رايۇندا يەنە باشقا ئىككى لاگېرنىڭ ياسالغانلىقىنى ئاڭلىدۇق. 2018 - يىلى ئۆكتەبىرنىڭ 18 - كۈنى كەچلىك تاماقتىن كېيىن، بىزنىڭ ئاتالمىش مۇئەللىمىمىز بىزگە قارا خالتا بېرىپ خۇسۇسىي نەرسىلىرىمىزنى يىغىشتۇرۇشىمىزنى ئېيتتى. ئاندىن بىز بىر زالغا ئېلىپ كىلىندۇق ۋە ئۇ يەردە كىيىملىرىمىزنى سېلىشقا بۇيرىدى؛ ئاندىن بىزنىڭ بۇ

يەردىكى نەرسىلەرنى سىرتقا ئىلىپ چىقىپ كەتمەسلىكىمىز ئۈچۈن بىزنى يالشاچ ھالدا نۇرغۇن قېتىم ئولتۇرغۇزۇپ قويۇۋاتقاندىن كىيىن كىيىملىرىمىزنى قايتىدىن كىيىۋالدۇق. ئاخىرىدا، بىزنى ئىلىپ تۆۋەنكى قەۋەتكە چۈشتۇق؛ ھەر بىرىمىزنىڭ يېنىدا بىردىن ساقچى بار بولۇپ ئۇلارنىڭ قولىدا قارا خالتا بار ئىدى. تەھمىنەن كېچە سائەت بىر ياكى ئىككى بولغاندا بىزگە قارا خالتا كىيىدۈرۈلۈپ ئاپتۇۋۇزغا ئىلىپ چىقىلدۇق؛ تەخمىنەن 15 مىنۇت ئاپتۇۋۇزدا ماڭغاندىن كېيىن، (چى سەن سى دەپ ئاتىلىدىغان) يېڭى جازا لاگېرنىڭ كەلدۇق.

11. يېڭى لاگېرنىڭ قائىدە تۈزۈملىرى ئىلگىرىكى لاگېرلارنىڭكىگە ئوخشاپ كېتەتتى. يېڭى لاگېرنىڭ بىر ئالاھىدىلىكى بولسا بۇ يەردە ئۇلار بىر يوغان زالىنى سوتخانا قىلىپ تەييارلىغان ئىكەن. 2018 - يىلى نوپابىرنىڭ 5- كۈنىدىن باشلاپ ئۇلار بىزنى بۇ سوتخانىدا سوتلاپ (كۈندە 3 ياكى 4 ئادىمنى)، گەرچە گۇناھسىز بولساقمۇ، جىنايى جازا ئېلان قىلىشتى.

12. سوتتىن بۇرۇن، مۇئەللىملەر بىزگە لېكسىيە بېرىپ، بىزنىڭ قورقماسلىغىمىزنى، بۇ سوتنىڭ شۇنداق نامدىكىلا سوت بولۇپ، ئەگەر راست سوت ئېچىلسا بىزنىڭ قانداق جازاغا ئۇچرايدىغىنىمىزنى بىلدۈرۈپ قويۇش ئۈچۈن ئىكەنلىكىنى ئېيتتى. 2018 - يىلى نوپابىرنىڭ 22 - ياكى 23 - كۈنى، ئۇلار ئۇشتۇمتۇتلا شۇ كۈنى مېنىڭ سوتلىنىدىغىنىمنى ئېيتتى. ئۇلار ماڭا ئالدىن ئۇقتۇرمىغان ئىدى؛ شۇ كۈنى سوراق قىلىنىدىغانلىرىمىز، تۆت مۇئەللىمگە ئەگىشىپ سىرتتا ساقلاپ تۇردۇق. ئۇلار بىزنى چوڭ بىر مەخسۇس تەقلىدى سوت ئۈچۈن تەييارلانغان ئۆيگە ئېلىپ كىردى. ئۇ سوتخانىدەك ئەمەس ئىدى. بۇ يەردە ناھايىتى كۆپ ساقچىلار بار ئىدى. بەزىلەر لېنتىغا ئېلىۋاتقان ئىدى. بىر خىتاي مۇئەللىم بىزنىڭ لاگېردىكى ئىپادىمىزدىن دوكلات بەردى. بىر قازاق ساقچى بىزنىڭ گۇناھلىرىمىزنى ساناپ ئوقۇپ چىقتى. ئۇلار ئۆزىنىڭ خىزمەت فورمىلىرىنى كىيىمگەن ئىكەن. مېنىڭ جىنايىتىمنى تەسۋىرلىگەن ساقچىنىڭ ئېيتىشىچە، مېنىڭ جىنايىتىم 2006 - يىلى ئۆيۈمنى سېتىۋەتكىنىم ۋە 4 ئادەمنىڭ ۋەتەنداشلىقىنى بىكار قىلغىنىم ئىكەن.

13. مەن توغرىسىدىكى سوت، 2018 - يىلى نوپابىرنىڭ 22 - ياكى 23 - كۈنى ئېچىلدى. مەن، باشقا 3 ئايال بىلەن بىرگە سوتخانىغا ئېلىپ كېلىندىم. ئاتالمىش مۇئەللىملەرنىڭ ئېيتىشىچە بۇمۇ راست سوت ئەمەس ئىكەن. ئۇ بىر غەلتە ئۆي بولۇپ، يوغان زالغا ئوخشايتتى. ئالدىدا رەسمىي سوتچى كىيىمى كەيمىگەن سوتچىلار ئولتۇرۇشقان ئىدى. قارلىغۇچى ئادۋوكاتلار سوتچىلارنىڭ يېنىدا ئولتۇرۇشقان ئىدى. ئاقلغۇچى ئادۋوكاتلار رۇخسەت قىلىنىمىغان ئىدى. قارلانغۇچىلار بىزنىڭ مۇئەللىملىرىمىز بىلەن سوتچىلارنىڭ ئۇدۇلىدا ئولتۇردۇق. بىزنىڭ كەينىمىزدە گۇۋاھچىلار بار ئىدى. مېنىڭ ئارقىمدا قاراماي ئاھالىلىكلەر كومىتېتىدىن كەلگەن ئىككى كىشى ۋە سېڭلىم ئولتۇردى. ئەڭ ئاخىرقى رەتتە ئۇرۇق - تۇققانلىرىمىز ئولتۇرغان ئىدى. سىڭلىم بۇ سوتقا كەلگەن ئىدى.

14. سوتتىكى ئاياللارنىڭ بىرسىگە 3 يىللىق تۈرمە جازاسى بېرىلدى. مېنى 7 يىللىق تۈرمە جازاسىغا كەستى. ماڭا مېنىڭ ئېرىمنىڭ ۋە قىزلىرىمنىڭ ۋەتەنداشلىقىنى بىكار قىلغانلىق جىنايىتى ئارتىلدى. ماڭا يەنە ئۆيىمىزنى ساتقانلىق ۋە دۆلەتكە سادىق بولمىغانلىق جىنايىتىنى، يەنى قىزىم خىتايغا قارشى نامايىشقا قاتناشقاندا توسۇپ قالمىغانلىق جىنايىتى ئارتتى.

15. ئۆزۈمنى ئاقلاشقا ئىككى مەنۇت ۋاقىت بېرىلدى. مەن چۈشەندۈرۈپ ۋە تىنىمنى سۆيىدىغانلىقىمنى، پۈتۈن ھاياتىمدا ئۇنىڭغا ساتقىنلىق قىلمىغانلىقىمنى چۈشەندۈردۈم. مەن فرانسىيەدە 10 يىلدىن ئارتۇق تۇرۇش جەريانىدىمۇ، ۋە تەنداشلىقىمنى ئۆزگەرتىمگەن ئىدىم. ئېرىم بىلەن قىزلىرىم خىتايدا قوش ۋە تەنداشلىق بولمىغاچقا، ۋە تەنداشلىقىمنى ئۆزگەرتكەنلىكىمنى، قىزىمنىڭ خىتايدا قارىشى نامايىشقا قاتناشقانلىقى مېنىڭ مەسئۇلىيىتىم ئەمەسلىكىنى دېدىم.

16. ھۆكۈم ئېلان قىلىنىپ بولغاندىن كېيىن، ئۇلار ماڭا بۇنىڭ تەقلىدى سوت ئىكەنلىكىنى، ئەگەردە راست سوت ئېچىلغان بولسا، مېنىڭ ھەقىقەتەن 7 يىللىق تۈرمىگە كېسىلىدىغانلىقىمنى، شۇنداق بولغاچقا مېنىڭ قايتا تەربىيەلەش لاگېرىغا قامالغىنىمدىن ۋە دۆلەتكە سادىق بولۇشنى ئۆگۈنۈش پۇرسىتىگە ئېرىشكىنىمدىن خوشال بولۇشۇم كېرەكلىكىنى ئېيتتى. ئەگەر لاگېردا ئىپادەم ياخشى بولسا، 7 يىل تۈرمىگە كېسىلىشىمدىن ئەنسىرىشىمنىڭ ھاجىتى يوقلىغىنى، ھەممە ئىشنىڭ ماڭا باغلىقلىغىنى ئېيتتى. مەن ئۇلارغا ئۆزۈمنىڭ تەربىيىلىنىشىگە كۈچ چىقىرىدىغانلىقىمغا ۋە دەپ بېرىدىم. ھۆكۈم ئېلان قىلىنغاندىن كېيىن، ھۆججەتلەرگە قول قويۇشقا مەجبۇرلاندىم. 7 يىللىق قاماق جازاسىغا كېسىلىشتىن قورققان ئىدىم.

17. سوت ئاخىرلاشقاندىن كېيىن، سىڭلىم بىلەن پاراڭلىشىشقا 15 مەنۇت ۋاقىت بېرىلدى. سوتلىنىپ بولغانلارنىڭ تېخى سوتلىنىپ بولمىغانلار بىلەن كۆرىشىشىگە رۇخسەت قىلىنمايتتى. بىر ئايالغا ساۋۇدى ئەربىستانغا بارغانلىقى ئۈچۈن، 9 يىللىق قاماق جازاسى بېرىلگەن، يەنە بىر ئايالنىڭ تۈركىيىگە بارغىنى ئۈچۈن يەتتە يىل كەستى يەنە بىر ئايال ھىجاب كىيگەنلىكى ۋە تۈركىيەدىكى بىرسىگە پۇل ئەۋەتكىنى ئۈچۈن، 10 يىللىق قاماق جازاسى بېرىلگەن ئىدى.

18. 2018 - يىلى دېكابىرنىڭ 23 - كۈنى، مېنىڭ 2018 - يىللىق تۇغۇلغان كۈنىمدىن بىر كۈن بۇرۇن، مېنىڭ ئائىلەمدىكىلەردىن ئاپام غۇلجىدىن، سىڭلىم ئۈرۈمچىدىن كېلىپ، مېنى يوقلىماقچى ئىدى. بىراق ئۇلارنىڭ مېنى يوقلىشى ئەمەلگە ئاشمىدى. ئۇلار كېلىشتىن بىر كۈن بۇرۇن ئۇلار مېنى باشقا يەرگە يۆتكەۋەتتى. ئۇلار مېنىڭ پۇت - قوللىرىمنى باغلاپ، بېشىمغا قارا خالتا كىيىۋېردى. تەخمىنەن يېرىم سائەتلەرچە ماشىنىدا ماڭغاندىن كېيىن، ئىككى ساقچىنىڭ نازارىتىدە باشقا بىر قاماقخانىغا ئېلىپ كېلىندىم. بىز يېتىپ كەلگەندە، بېشىمدىكى قارا خالتا ئېلىۋېتىلدى؛ پۇتلىرىمدىن كىشەنلەر ئېلىۋېتىلگەن ئىدى. ئاندىن مەن بۇ يەرنىڭ قاراماي رايۇنلۇق تۇتۇپ تۇرۇش مەركىزى ئىكەنلىكىنى بىلدىم. بۇ مېنى دەسلەپتە سولغان قاماقخانىدىن باشقا بىرسى ئىدى. مەن كامېراغا كىرگەندە، مەن ئىككى يىل بۇرۇن ئۇچراشقان كامېرداشلىرىمنى كۆردۈم. ئۇلار مەندىن، تېخىچە بۇ يەردىمۇسىز؟ دەپ سوراشتى. بىز ئۆزئارا، بىر - بىرىمىزنىڭ سەرگۈزەشتىلىرىنى سۆزلەشتۇق. مەن ئۇلارغا دەسلەپتە بىر قانچە كۈندىن كېيىن قويۇپ بېرەرمۇ دەپ ئۈمىد قىلغىنىمنى، ئەمما كۈنلەر ئۆتكەنسېرى مېنىڭ پات ئارىدا قويۇپ بېرىلمەيدىغانلىقىمنى ھىس قىلغانلىقىمنى ئېيتتىم. بىز مۇڭدۇشۇۋاتقاندا، يەنە بىر ئايالنى ئېلىپ كىرىشتى. ئۇنىڭ ئىسمى ئارزىنگۈل بولۇپ، ئۇنىڭ قىزى گوللاندىيەدە ئىكەندۇق. ئەتىسى يەنە نۇرغۇن ئاياللارنى ئېلىپ كەلدى. ئۇلارنىڭمۇ ئورۇق - تۇققانلىرى چەتئەلدە ئىكەندۇق. شۇ ۋاقىتتا مەن بىزنىڭ نېمە ئۈچۈن بۇ يەرلەرگە قامىلىپ قويۇلغىنىمىزنىڭ سەۋەبىنى بىلدۈرۈپ.

19. بۇ تۈرمىدە 10 كۈن تۇرغاندىن كېيىن، ئىككى ساقچى كېلىپ مېنى سوراق قىلدى. ئۇلار سوراق قىلغاندىن كېيىن، مەن ئۇلارنىڭ مەن توغرىسىدا ھېچقانداق ئەھۋالنى بىلمەيدىغانلىقىنى بىلدىم. بۇ قېتىمقى سوراق 2019 - يىلى 1- ئاينىڭ باشلىرىدا يۈز بەرگەن ئىدى. ئۇنىڭدىن كېيىن جىم بولۇپ كېتىشتى. مېنىڭ كۈنلىرىم بۇ كامېردا ئۆتۈۋەردى.

20. 2019 - يىلى مارتنىڭ 4 - كۈنى، باشقا ئىككى نەپەر ساقچى ياكى ئىستىقباراتچى كېلىشتى. ئۇلارنىڭ ئىسىملىرى ئوسمانجان ۋە دىلمۇرات بولۇپ، ئۇلار ئۇيغۇر ئىدى. قىسقىچە سوئال - سوراق قىلغاندىن كېيىن، ئۇلار كېتىپ قېلىشتى. ئەتىسى، يەنە بىر ئىستىقباراتچى ئوفىتسىر يېتىپ كەلدى؛ ئۇنىڭ ئىسمى تاسكىن بولۇپ، قازاق ئىكەن. مەن ئۇنىڭ ئىسمىنى تۈرمىدىكى مەھبۇسلاردىن ئاڭلىغان ئىدىم. ئۇ تۈنۈگۈن مېنى سوراق قىلغانلارنىڭ ئۇنىڭ خىزمەتدەشى ئىكەنلىكىنى، لېكىن ئۇلارنىڭ مەن توغرىلىق ئاران ئىككى جۈملە خاتىرىلىگەننى، شۇڭا ئۆزىنىڭ كەلگەننى ئېيتتى. ئۇ مېنىڭ ئەھۋالىمنى ياخشى بىلىش ئۈچۈن، 1985 - يىلدىن باشلاش كېرەكلىكىنى ئېيتتى. مەن دەرھال چۆچىدىم، چۈنكى 1985 - يىلى ئۈرۈمچىدە ئوقۇغۇچىلار نامايىشى بولغان؛ ئېرىم بىلەن مەن شۇ ۋاقىتلاردا ئوقۇغۇچى بولۇپ، بۇ نامايىشقا قاتناشقان ئىدۇق. مەن ئۆزۈمنىڭ كەچۈرمىشلىرىمنى ئېيتىشقا باشلىدىم، ئەمما ئوقۇۋاتقان ۋاقىتىمىدىكى ئەھۋالنى ئېيتىشنى خالىمىدىم. بىراق، ئۇ 1985 - يىلى ئۈستىدە چىڭ تۇرۇۋالدى. ئۇ ماڭا تەھدىت سالدى ئاندىن ئۈستەلنى قاتتىق ئۇردى. ئاخىرى مەن ئۇ يىلدىكى نامايىشقا قاتناشقانلىقىمنى، بىراق ئۇ ۋاقىتتا نېمە سەۋەپتىن ئىكەنلىكىنى بىلمەيدىغانلىقىمنى، ھەممە ئادەم شۇنداق قىلغان بولغاچقا شۇنداق قىلغىنىمنى ئېيتتىم. مەن ئېرىمنىڭمۇ قاتناشقانلىقىنى ئېيتىمىدىم. ئەتىسى ئۇ مېنىڭ ئېرىم توغرىلىق مەندىن سورىدى. بولۇپمۇ ئۇ ئېرىم ئىشلەۋاتقان سۈرگۈندىكى تەشكىلات دۇنيا ئۇيغۇر قۇرۇلتىيى ۋە ئۇنىڭ رەئىسى رابىيە قادىر توغرىلىق سۈرۈشتە قىلدى. دەسلەۋىدە، مەن ھەممە ئىشنى بىلمەيمەن دېدىم. ئۇلار مېنى قايتا - قايتا سوراق قىلىۋەردى. مەن ئاخىرىدا ئۇلارنىڭ ئىستىكى بويىچە سۆزلەپ بەردىم.

21. ئۇلار مەندىن، ئۇ بىر قانۇنلۇق تەشكىلاتمۇ؟ دەپ سورىدى. مەن بەك قورقۇپ كەتتىم، جىددىلەشتىم ھەم دۇدۇقلاپ تۇرۇپ، “ياق، ئۇ بىر قانۇنسىز تەشكىلات”، دېدىم. ئۇلار يەنە “ئۇ قانداق تەشكىلات؟” دەپ سورىدى؛ مەن جاۋاب بەردىم. “ئۇ قانداق تەشكىلات؟”، ئۇ بىر قانۇنسىز تەشكىلات. بۇ ۋاقىتتا ئۇلار مېنىڭ ئاغزىمغا گەپ سېلىپ بېرىۋاتاتتى. ئۇلار سورايىتى، “بۇ تەشكىلات بۆلگۈنچىلىك قىلامدۇ؟”، مەن جاۋاب بېرىپ “شۇنداق” دېدىم. “ئۇلار شىنجاڭنى جۇڭگودىن ئايرىۋالماقچىمۇ؟”، مەن بۇنىڭغا “شۇنداق” دەپ جاۋاب بەردىم. ئۇلار مېنى ئۇلار دېگۈزمەكچى بولغان جاۋابلىرىنى بېرىشكە مەزجىۋرى قىلاتتى، ھەم ئوخشاش سوئالنى قايتا - قايتا تەكرار سورايىتى. ئىككى كۈن شۇ تەرىقىدە تەكرارلىغاندىن كېيىن، ئۇلار ماڭا بىز سەندىن ئوخشاش سوئاللارنى سورايىمىز، سەنمۇ بۇرۇن جاۋاب بەرگەندەك جاۋاب بېرىۋەر دېدى. مەن قوشۇلدۇم. ئوخشاش سوئاللار تەكرارلانغان بولغاچقا، مەن بىمالال جاۋاب بېرەلەيدىغان بولدۇم. تۆتىنچى كۈنى، ئۇلار مېنى قايتا سوراق قىلىپ، ئۇنئالغۇغا ئالماقچى بولدى. بەشىنچى كۈنى ئۇلار ئالدىنقى كۈندىكى ئېلىنغان ئاۋاز ئېنىق بولماپتۇ دەپ، قايتا ئۇن ئالغۇغا ئالماقچى بولدى. كېيىن ئويلىسام ئۇلار مېنى مەشىق قىلدۇرۇپ، ئالدىن تەييارلاپ قويغان جاۋابلىرىنى راۋان دەپ بەرگۈزمەكچى ئىكەن. ئۇلار مېنى ئۆزلىرىنىڭ نىيىتىنى بىلىۋالماستىن دەپ ئەتىگىچە سەن ئۇنىۋېرسىتېتتا ئوقۇۋاتقاندا بولغان 1985 - يىلىدىكى ئوقۇغۇچىلار نامايىشىدا مەكتەۋىمىدىكى قايسى ئوقۇغۇچىلار بىلەن ئۇچراشقانلىقىمنى، نېمىلەرنى دېگەنلىكىمنى ۋە نېمىلەرنى قىلغىنىمنى ئويلاپ قويۇشۇم كېرەكلىكىنى جىددىي تاپىلايتتى. مەن كېچىچە بۇ سوئاللار توغرىلىق ئويلاپ ئۇخلىيالمىتەم؛ ئەتىگىچە قورقۇپ چىقتىم. ئەمما

ئەتسى ئۇ ھەقتە سوئاللارنى سوراپ قويمايتتى؛ ئەكسىچە باشقا سوئاللارنى سورايتتى؛ مەن تېڭىرقاپ قالاتتىم. ئۇلار نورۋىگىيەگە بارغانمۇ دەپ سورىدى. مەن بارغان دېدىم. ئۇلار كىمنى كۆرگىلى بارغان دېدى. مەن ئېرىم بىلەن ساياھەت قىلغىلى بارغان، ھېچكىم بىلەن كۆرۈشمىگەن دېدىم. ئۇلار، “ئوسلو شەھىرىدىكى ساۋاقداشلىرىڭ ھازىر نەدە؟” دەپ سورىدى. ئۇلار بىزنىڭ ساۋاقداشلىرىمىز، ئۇلار بىز بىلەن كۆرۈشمىدى، ئۇلار ئوسلودا ياشىمايدۇ دېدىم. ئۇلارنىڭ نەدە ياشايدىغانلىقىنى سورىدى. مەن ئۇلار تۇرىدىغان شەھەرنىڭ ئىسمىنى بىلمەيمەن دېدىم. ئۇلار، “سىلەر فرانسىيەدىن نورۋىگىيەگە بارماقچى بولغاندا، ئۇلار كۆرىشىلى كېلىمىز دېمىدىمۇ؟” دەپ سورىدى. مەن ئۇلارغا “ئۇلار كەلمىدى” دېدىم. مەن كامېرغا قايتقاندىن كېيىن، كېچىچە ئەنسىرەپ ۋە قورقۇپ چىقاتتىم؛ دوستلىرىمنىڭ ئاۋازچىلىكىگە قېلىشىدىن ئەنسىرەيتتىم. ئۇلاردا رەسىملىرىمىز بارمىدۇ دەپ ئەنسىرەيتتىم. مەن مەلىكە ۋە پەرھاتنىڭ تويىغا بارغان ئىدىم. شۇڭا ئۇلاردا ئىسپات بولغىدەك رەسىملەر بارمىدۇ، ئۇلار رەسىملەرنى ئالدىمغا تاشلاپ، مېنى جازالارمۇ دەپ ئەنسىرەيتتىم. كېچىلىرى ئۇخلىيالمىدىم، قورقۇپ، ئەنسىرەپ چىقتىم. 2019 - يىلى مارتنىڭ 11 - كۈنى، ھېچكىم مېنى ئالغىلى كەلمىدى. ئۇلار 2019 - يىلى مارتنىڭ 12 - كۈنى كېلىپ مېنىڭ بېشىمغا قارا خالتا كەيگۈزۈپ، قوللىرىمنى باغلىدى، پۇتلىرىم بۇرۇندىلا كىشەنلەنگەن ئىدى. ئۇلار ئۇدا 6 كۈن مېنى سوراق قىلغان ئۆيگە ئېلىپ كىرمەي، مېنى تالاغا ئېلىپ چىقتى. ئۇلار مېنى سوراق قىلىشتىن بۇرۇن توختىماستىن ئېرىمنىڭ ئۆتكەن 10 يىلدا نېمە قىلغىنىنى، نېمە ئۈچۈن ئۇلارغا ئېرىم توغرىلىق مەلۇمات بەرمىگەنلىكىمنى سورىدى. “مېنىڭ ئېرىم پۇل تېپىش ئۈچۈن ئىشلەيدۇ، ئائىلىنى بېقىش ئۈچۈن ئىشلەيدۇ. ئۇنىڭ سىرتىدا نېمە ئىش قىلىدىغىنىنى بىلمەيمەن. ئۇ ئۆزىنىڭ كۈندە نېمە ئىش قىلغىنىنى ماڭا كېلىپ دوكلات قىلمايدۇ. ئۇ نېمە پائالىيەتلەرگە قاتناشقىنىنى بىلمەيمەن؛ ئۇ ئەزەلدىن ماڭا دەپ باققان ئەمەس. مەن بۇ توغرىسىدا ھېچنەرسە بىلمىسەم، سىلەرگە قانداق دەپ بېرەلەيمەن؟” دېدىم. ئۇ ۋاقىتتا مەن ھېچنەرسە دەپ بېرەلمەيمەن دەپ چىڭ تۇردۇم. ئۇلار ماڭا، ئۇلارغا ماسلاشمىدىڭ دەپ تەھدىت قىلدى.

22. بۇ ۋاقىتلاردا، مەن بەكلا ئورۇقلاپ كەتكەن ئىدىم. 15 كىلودىن ئارتۇق ئېغىرلىقىمنى يوقۇتۇپ، 50 كىلوغا چۈشۈپ قالغان ئىدىم. بىر تېرە بىر ئۈستىخان بولۇپ قالغاچقا، مېنى ئۇرسا بىۋاسىتلا سۆڭۈكۈمگە تېگەتتى. تالادا قار يېغىۋاتقان ئىدى، پۈتۈمغا لاتا خەي كىيىگىلىك ئىدى؛ بىز خىلى ئۇزۇن ماڭدۇق؛ پەلەمپەيلەردىن يۇقىرىغا چىقتۇق، كارىدورلاردىن ئۆتۈپ بىر ئۆيگە يىتىپ كەلدۇق. پەرز قىلىشىمچە ئۇ ئۆيدە جىق ئادەملەر بار ئىدى، چۈنكى بەكلا ۋاراڭ - چۇرۇڭ ئىدى؛ كۆپ ئادەملەرنىڭ ئاۋازى ئاڭلىنىپ تۇراتتى. بىرسىنىڭ ئۈزلۈك ئاۋازدا، “قولدىكى كويىنى چىقىرۋېتىڭلار” دەپ ۋاقىرىغىنىنى ئاڭلىدىم. مېنى ئېلىپ كىرگەن ساقچى “پۈتتىكى كىشەننىچۇ؟” دەپ سورىدى؛ ئاندىن ھېلىقى ئاۋاز، “كىشەنگە نېمە بوپتۇ؟” دېدى. ئاندىن بىرسى مېنىڭ بېشىمغا كىيگۈزۈڭلۈك خالتىنى ئازراق ئاچتى كۆزلىرىمنى كۆرۈنگىدەك قىلىپ. مەن يانغا قارىسام تاسكىن بار ئىكەن؛ مەن ئۇنىڭغا بىر قارىدىم، ئاندىن يەرگە قارىۋالدىم. ئاندىن مەن قاراماي ساقچى ئىدارىسىنىڭ سېكرىتارىنى كۆردۈم. ئۇ ماڭا يېقىنقى بىر نەچچە كۈنلۈك سوراق جەرياندا، سەن ياخشى ماسلاشتىڭ ھەم، سەمىمى ئاكتىپ بولدۇڭ، گۈناھلىرىڭنى ياخشى بوپتۇڭغا ئالدىڭ؛ بىز ئەمدى سېنىڭ سوراقلارغا جاۋاب بېرىشىڭنى ۋېدىئوغا ئالىمىز دېدى. مەن ماقۇل دېدىم.

23. باشقا بىر قانچە ساقچى مېنى بىر تازلىق ئۆيگە ئېلىپ كىردى. ئۇ يەردە چاچ بويايدىغان بوياق، پەرداز بۇيۇملىرى قاتارلىقلار بار ئىكەن. ساتىراچلاردىن بىرسى، مېنىڭ چېچىمنى بويدى. ئاندىن ئۇلار مېنى گىرىم قىلغىن دېدى. مەن شۇنداق قىلدىم. ئارقىدىن ئۇلار مېنى باشقا بىر ئۆيگە ئېلىپ كىردى. بۇ يەردە ئىككى فىلىم

ئىشلىگۈچى بار ئىكەن. ئۇلار ماڭا سۈرەت ئېلىش ئاپاراتىغا قاراپ قانداق گەپ قىلىشىم كېرەكلىكىنى ئۇقتۇردى. ھېلىقى تاسكىن دېگەن ساقچى ماڭا ئۆزۈمنى تونۇشتۇرۇشۇم كېرەكلىكىنى ۋە نېمە مەزمۇنلارنى دېيىشىم كېرەكلىكىنى ئۇقتۇردى. فىلىمگە ئېلىش باشلانغاندا، مەن ئۆزۈمنىڭ 1966 - يىلى غۇلجىدا تۇغۇلغىنىمنى، 1988 - يىلىدىن باشلاپ قارمايدا ئىشلىگىنىمنى، ئەزەلدىن سىياسىي پائالىيەتلەرگە قاتناشمىغىنىمنى ئېيتتىم. بىزنىڭ تۇرمۇشلىرىمىزنىڭ ھۆكۈمەتنىڭ ياخشى سىياسىتى سەۋەبىدىن ياخشىلانغانلىقىنى، قارامايغۇمۇ كۆپ مەنپەئەتلەرنىڭ كەلگىنىنى چۈشەندۈردۈم. يولۇشۇمغا ئەگىشىپ دۆلەتتىن ئايرىلغىنىمنى ھەم يولدىشىمنىڭ خاتالىقى تۈپەيلىدىن سەرسان - سەرگەردان بولغىنىمنى ئېيتتىم. قىزلىرىمنىڭمۇ دادىسىنىڭ يامان تەسىرى ۋە رابىيە قادىرنىڭ يامان تەسىرى سەۋەبىدىن خاتا ئىش قىلىپ قويغىنىنى ئېيتتىم. ئۇلار مېنى رابىيە قادىرنى ئەيىبلەشنى، ئۇنى ئەسكى دېيىشىمنى، ئۇنىڭ يالغان گەپ سۆز تارقىتىدىغان ئادەم ئىكەنلىكىنى ئېيتىشىمنى بۇيرىدى. مەن شۇنداق قىلدىم.

24. مەن ھەم قورقۇم ھەم ۋىجدانىم ئازاپلاندى. مەن خىتاينىڭ نەقەدەر تېز سۈرەتتە تەرەققىي قىلىۋاتقانلىقى، خەلقنىڭ نەقەدەر بەختلىك بولغانلىقى، ھەر قېتىم ۋەتەنگە قايتقاندا، خىتاي دۆلىتىنىڭ بارغانسېرى ياخشى بولۇپ كېتىۋاتقىنىنى بايقىغىنىمنى، ھەم ئۆزۈمنىڭ بىر خىتاي پۇقراسى بولغىنىمدىن پەخىرلىنىدىغىنىمنى، قەيەردىلا بولسام دۆلەت ئۈچۈن شەرتسىز ئوتتۇرىغا چىقالايدىغىنىمنى، ھەم ئائىلەمدىكىلەرنىڭ توغرا يولغا مېڭىشىنى ئۈمىد قىلىدىغىنىمنى ئېيتتىم. فىلىمگە تارتىش ئاخىرلاشتى. ئارقىدىن مېنىڭ كۆڭلۈم بەك يېرىم بولدى. ۋىجدانىم ئازاپلاندى، نەچچە كۈنلەرگىچە ئۇخلىيالمىدىم. بۇ ئىشلاردىن كېيىن، ئۇلار ماڭا ياخشى تاماقلارنى بەردى ھەم ماڭا چاچلىرىمنى بۇنداق بويىغاندىن كېيىن تۈرمە كامېرىغا قايتىپ بارسام بولمايدىغىنىمنى ئېيتتى. ئۇلار مېنى يالغۇز كىشىلىك كامېرىغا سولدى ھەم پۈتۈمدىكى كىشىنى ئېلىۋەتتى. مەن ئۇخلىيالمىدىم؛ ئىچىمدىن ئازابلىنىپ كېتىپ باراتتىم. بىردىنلا بىرقانچە يىللار ئىلگىرى، رابىيە قادىر توردان تارقاتقان بىر سۈرەتلىك فىلىم ئېسىمگە كېلىپ قالدى. ئۇ فىلىمدە رابىيە قادىر، خىتاي ھۆكۈمىتىنىڭ تۈرمىگە سولغانلارنى قىيناپ، ئۇنى تىللاققۇزىدىغانلىقىنى، قارا چاپلاققۇزىدىغانلىقىنى، بۇنىڭ بىر ھۆكۈمەت ھىيلە - مەكرى ئىكەنلىكىنى، ئەگەر ئادەملەر ئۆزىنىڭ ھاياتىنى ساقلاپ قېلىش ئۈچۈن مۇشۇنداق قىلسا، ئۇنىڭ بۇ ئادەملەردىن رەنجىمەيدىغىنىنى ئېيتقان ئىدى. مەن بۇلارنى ئويلاپ، ئازراق راھەتلەپ قالدۇم. بىراق روھىي جەھەتتىكى قىيىنلىق ۋە ئازاب پەقەتلا ئازايىمىدى. بۇ فىلىمنى ئىشلىگەندىن كېيىن، ئىشلار تۈگەيدۇ دەپ ئويلىغان ئىدىم؛ ئەمما ئۇنداق بولمىدى. ئۇلار بۇ ئوخشاش فىلىمنى قايتا - قايتا ئىشلىگۈزدى. ئېھتىمال 7 ياكى 8 قېتىم، بىر قېتىم رابىيە قادىرنى ئەيىپلەپ سۆزلەۋاتقاندا، مەن ئۆزۈممۇ بىلمەيلا ھەسرەتلىك تىنىپ قويۇپتىمەن، بۇنىڭغا ھەممىسى نارازىلىقىنى بىلدۈردى. ئۇلار بەكلا خاپا بولۇشتى، ئاندىن مېنى ئېغىر سۆزلەر بىلەن تەنقىدلەپ، ئۆزۈم دېگەن گەپلەرگە ئۆزۈمنىڭ قوشۇلمىغانلىقىمنى ھەتتا ئېيتقانلىرىمغا قارشى چىققىنىمنى ئەيىپلىدى.

25. 2019 - يىلى مارتنىڭ 12 - كۈنى، ئۇلار مېنىڭ كېتىشىمگە بولىدىغانلىقىنى ئېيتتى. مەن ھېچقانداق ئىنكاس يوق قاراپ تۇردۇم، چۈنكى مەن ئۈنچە ھاياجانلىنىپ كەتمىگەن ئىدىم؛ چۈنكى ماڭا نىسبەتەن ئىچى بىلەن تېشى ئوخشاش ئىدى. تېشىمۇ بىر ئۆگزىسى يوق تۈرمە ئىدى. چۈشتىن كېيىن، ئۇلار ماڭا باشقا كىيىدىرىدىغان قارا خالتىنى بېرىپ، مېنى بىر بىنادىكى ئۆيگە ئېلىپ باردى. ئۇ ئۆي، ئۆي جابدۇقلىرى بىلەن تولۇق بېزەلگەن ئىدى. ئۆيگە كىرىپلا، مەن ناننىڭ پۇرىقىنى پۇرىدىم. ئىككى يىلدىن بېرى نان يەپ باقمىغان ئىدىم. ناننىڭ بارلىقىنىمۇ ئۇنتۇپ قاپتىكەنمەن. بىرەر سائەتلەردىن كېيىن، تازىلىق ئۆيگە بارىمەن دېدىم؛ ئىككى ئايال

ساقچى مېنى تازىلىق ئۆيىگە ئېلىپ باردى. دېرىزىدىن سىرىتقا قارىدىم، ھەمدە بۇ يەرنىڭ مەن تۇنجى قېتىم تۇتۇپ تۇرۇلغان تۇتۇپ تۇرۇش مەزگىلى ئىكەنلىكىنى بىلدىم. بۇ ئۆي قارماي توپ تارقىتىش بازىرىنىڭ ئۈستىگە سىلىنغان بولۇپ ئۇلار يېڭى تۇتۇپ تۇرۇش ئۆيىنى سىلىشتىن بۇرۇن بۇ ئۆي ساقچى باشلىقلىرىنىڭ تاماق يەيدىغان ئۆيى قىلىپ ئىشلىتىلگەن ئىكەن. بۇ يەردە مېڭىپ يۈرۈشكە بولىدىغان بىر ئۆي ۋە بىر تازىلىق ئۆيى بار ئىدى. بۇ يەردە 8 ئايال ساقچى ۋە 3 ئەر ساقچى بار ئىدى. ئۇلار ھەر 24 سائەتتە بىر سېمىنا ئالمىشاتتى. ئۇلار مېنى نازارەت قىلىشقا مەسئۇل ئىدى. لى فىگمەي ئىسىملىك بىر قوغدىغۇچى ساقچى بار ئىدى. ئۇ بۇرۇن مېنى قامىغان تۈرمىدە ئايال مەھبۇسلارغا قارايتتى. ئۇنىڭ خېلى ھوقۇقى بار ئىدى؛ شۇڭا ھەممىمىز قورقاتتۇق. 3 ئەر ساقچى تاسكىن، ئابلاجان ۋە مەردان ئىدى. ماي ئايلىرىغا كەلگەندە، ئىسرائىل ئىسىملىك بىر ساقچى كەلدى. ئايال ساقچىلار لى فىگمەي، ياڭ مېڭ، ۋاڭ چىئەن ۋە جاڭ فامىلىلىك بىرىسى ئىدى.

26. مېنى بۇ يەرگە ئۆيىگە سولغاندەك سولاپ قويغان ئىدى. 2019 - يىلى مارتنىڭ 18 - كۈنى، ئىككى يىلدىن كېيىن تۇنجى قېتىم فرانسىيەدىكى ئائىلەمدىكىلەر بىلەن ئالاقىلاشتىم. مۇشۇ تېلېفوندىن بۇرۇن ئۇلار ماڭا، ئۇلارنىڭ سوتاللىرىغا قانداق جاۋاب بېرىشىمنى ئۆگەتتى. ئۆزۈم بىر ئۆيىنى ئىجارىگە ئالدىم، ئەتراپىمدا ھېچ ئادەم يوق، ئۇياق - بۇياقلارغا بېرىش ئەركىنلىكىم بار، قاتارلىقلار.

27. ئاندىن ئۇلار ئېرىم ۋە قىزلىرىمغا فەيسىبۇكىدىكى ۋە باشقا ئىجتىمائىي ئالاقە ۋاسىتىلىرىدىكى خىتايغا دائىر ئۇچۇرلارنى ئۆچۈرۈۋېتىشنى ئېيتىشىمنى بۇيرىدى. مەن شۇنداق قىلدىم، ئەمما ئائىلەمدىكىلەر ئۇلارنى ئۆچۈرمىگەن ئىكەن. يېرىم كېچىدە لو فەمىلىلىك سەكرىتار يېنىمغا كېلىپ، ناھايىتى ئاچچىقلانغان ھالدا، ئائىلەمدىكىلەرنىڭ نېمە ئۈچۈن كۆرسىتىلگەن مەزمۇنلارنى ئۆچۈرمىگىنىنى سورىدى. مەن ئۇنىڭ ئالدىدىلا تېلېفون قىلدىم، ئاندىن ئۇلار شۇ ھامان ئۆچۈرۈۋەتتى.

28. 2019 - يىلى ئاپرىلنىڭ 11 - كۈنى، ئۇلار مېنى سىرىتقا ئېلىپ چىقتى ۋە بازارغا ئېلىپ باردى. مەن ئۆزۈمگە ئاز - تولا كىيىم سېتىۋالدىم. مەن پۇل تۈلەۋاتقاندا، ئۇلار ياندىن رەسىم تارتىۋالدى. 4 نەپەر ساقچى مەن بىلەن بىللە چىققان ئىدى. 2019 - يىلى ئاپرىلنىڭ 20 - كۈنى ۋە 2019 - يىلى ماينىڭ 2 - كۈنى، ئۇلار مېنى يەنە سىرىتقا ئېلىپ چىقتى. 2019 - يىلى ئىيۇننىڭ 2 - كۈنى، ئۇلار مېنى قاراماي شەھەرلىك توڭشۇن ئاھالىلىكلەر قورۇسىدىكى 22 - بىنا ئىككىنچى كورپۇستىكى ئۆيىگە يۆتكىدى. بۇ بىرىنچى قەۋەتتىكى ئۆي بولۇپ، 3 ياتاق، مېھمانخانا ئۆيى ۋە تاماق يەيدىغان ئۆيى بار ئىدى. بۇ ئۆيلەر، ئۆي جابدۇقلىرى بىلەن بېزەلگەن ئىدى. بىر ئۆيدە بىر ئەر ساقچى، يەنە بىر ئۆيدە ئىككى ئايال ساقچى بار ئىدى. مەن تۇنجى قېتىم ئۆزۈم ئايرىم بىر ئۆيدە تۇردۇم. بۇ قېتىم مەن بىراز ئەركىن بولغان ئىدىم. مەن قاچان سىرىتقا چىققۇم كەلسە چىقالايتىم، بىراق ساقچىلار يەنىلا ماڭا ئەگىشەتتى. 2019 - يىلى ئىيۇننىڭ 4 - كۈنى روزى ھېيت بولۇپ مېنىڭ ئاپام ۋە سىڭلىم يېتىپ شۇ ئاينىڭ 18 - كۈنى يېتىپ كەلدى. ئۇلار كەلگەندىن كىيىن ساقچىلار كۆچۈپ چىقىپ كەتتى، ئاپامنى ئۆزلىرىنىڭ ساقچى ئىكەنلىكىنى بىلمىسۇن دەپتۇ؛ ئۇلار خۇددى مەھەللە كومىتېتىنىڭ خىزمەتچىلىرىدەك قىياپەتكە كىرىۋېلىشتى، ھەمدە كۈندە ئىككى قېتىم كېلىپ كۆزىتىپ قويدى. ئاپام بىلەن سىڭلىم ئۈچ كۈن تۇرۇپ كېتىپ قالدى. ئاپام كەتكەندىن كېيىن، يۇقۇرى قان بېسىمى سەۋەبىدىن سەكتە (مىڭە قان تومۇر كېسىلى) بولۇپ قېلىپ، دوختۇردا يېتىپ قاپتۇ ھەم ئوپىراتسىيە قىلماقچى بولۇپتۇ. مەن سىڭلىمدىن بۇ خەۋەرنى ئاڭلاپ، دەرھال ئىسرائىل دېگەن ساقچىغا تېلېفون قىلدىم. ئۇ باشلىقىدىن مەن ئۈچۈن رۇخسەت سوراپ ماڭا جاۋاب قايتۇرىدىغان

بولدى. مېنىڭ ئىلىغا بېرىپ ئاپامنى يوقلاپ كېلىشىمگە رۇخسەت بېرىلدى، ھەمدە ھېلىقى ساقچى مەن بىلەن بىللە باردى. مەن دوختۇرخانىدا ئاپامنىڭ ھالىدىن خەۋەر ئالدىم. ئۇ ساقچى كۈندە ماڭا تېلېفون قىلىپ، مېنى ئۆزى بىلەن كۆرۈشۈپ ئەھۋالىمنى قىسقىچە دوكلات قىلىشقا بۇيرىدى. ھەم ھەر قېتىم ئائىلەمدىكىلەرنىڭ تېلېفون قىلغان - قىلمىغىنى، ۋە قىلغان تېلېفوننىڭ خاتىرىسىنىڭ بار - يوقلىغىنى سۈرۈشتە قىلدى. چۈنكى مەن ھەربىر كەلگەن تېلېفوننى ئاۋازغا ئېلىپ خاتىرىلىۋېلىشىم كېرەك ئىدى. مەن ئۇنىڭغا ھېچبىر دوكلات قىلغۇدەك ئىشنىڭ يوقلىغىنى ئېيتتىم. دوختۇرخانىدا 15 كۈن تۇرغاندىن كېيىن، ئاپام 2019 - يىلى ئىيۇننىڭ 20 - كۈنى دوختۇرخانىدىن چىقتى.

29. تەخمىنەن بىر ھەپتىدىن كېيىن، ئىسرائىل تېلېفون قىلىپ، مېنى سىرتقا چىقىپ ئۆزى بىلەن كۆرۈشۈشنى تەلەپ قىلدى. مەن ئۇنىڭ بىلەن بىللە يەنە باشقا ساقچىلارنىڭمۇ بارلىغىنى بىلمەيتىم. مەن تاسكىن، ئابلاجان ۋە لى فىگمەي دېگەن ساقچىلارنى كۆردۈم؛ ھەمدە ئۇلارنىڭ نېمە ئۈچۈن كەلگەنلىكىنى بىلمەي ئەندىشىگە چۈشتۈم. ئۇلار گۇناھىمغا تۆۋەنمە يېزىشىمنى بۇيرىدى. ئۇلار ماڭا نېمىلەرنى يېزىشىم كېرەكلىكىنى چۈشەندۈردى. مەن يېزىپ قول قويۇپ بەردىم. ئۇنىڭدىكى چىسلا مارت ئايى ئىدى. 2019 - يىلى ئىيۇننىڭ 30 - كۈنى ئۇلار قارمايغا كېتىشنى خالايدىغان خالىمايدىغىنىنى سورىدى. مەن مىڭجۇ مېھمانخانىسىدا تۇردۇم. ئاندىن مەن پاسسىپورت ئۈچۈن رەسىمگە چۈشتۈم. گەرچە مەن ئۈمىدۋار بولساممۇ، ئەمما ئۇلارنىڭ گېپىنى ئۆزگەرتۈۋېلىشىدىن ئەنسىرىدىم. ئۇلار ئاۋغۇستتا سوت ئېچىلىپ قارار چىقىرىلىدىغانلىقىنى ئېيتتى.

30. 2019 - يىلى ئىيۇننىڭ 30 - كۈنى، مەن پاسسىپورت ئۈچۈن ئىلتىماسىمنى تاپشۇردۇم. 2019 - يىلى ئاۋغۇستنىڭ 2 - كۈنى چۈشتىن كېيىن، تاسكىن مېنى چاقىردى. بىز سوت مەھكىمىسىگە باردۇق. بۇ يەردە بىر سوتچى، فىلىمگە ئالغۇچى، خاتىرىلىگۈچى، 2 نەپەر ساقچى بار ئىدى. مەن كىرىپ كەلدىم. ئۇلار مېنىڭ گۇناھسىزلىغىمنىڭ قارارىنى ئوقۇدى. ئۇلار مېنىڭ ئەمدى ئەركىن بولغىنىمنى ئارقامدىن ئەگەشمەيدىغىنىنى ئۇقتۇردى. مەن ئىلىغا قايتىپ كەلگەندىن كېيىن، ئالتايغا بېرىپ ئېرىمنىڭ ئاتا - ئانىلىرىنى يوقلاپ كەلمەكچى بولدۇم. 2019 - يىلى ئاۋغۇستنىڭ 14 - كۈنى، ئالتايغا بېرىپ، 2019 - يىلى ئاۋغۇستنىڭ 15 - كۈنى، ئىلىغا قايتىپ كەلدىم. ئۇلارنىڭ 3-6-9 دەيدىغان بەلگىلىمىسى بار ئىدى. 3 سائەت ئىچىدە يەرلىك ساقچى ئىدارىسىغا بېرىپ دوكلات قىلىش كېرەك ئىدى. مەن ساقچى ئىدارىسىغا بېرىپ، يېرىم سائەتلەردىن كېيىن ئىككى ساقچى كېلىپ بىر قىسىم جەدۋەللەرنى توشقۇزۇشىمنى تەلەپ قىلدى. يەنە بىرەر سائەتلەردىن كېيىن باشقا ئىككى ساقچى كېلىپ، ئۇلارنىڭ باشلىقى بىلەن كۆرىشىشىمنى ئېيتتى. مەن ھەم ئەنسىرەپ ھەم خاپا بولۇپ تاسكىنغا تېلېفون قىلدىم، ھەم ئۇنىڭدىن باشقا ساقچىلار ئاۋارە قىلمايدۇ دېگەن ئىدىڭغۇ دېدىم. مەن ساقچى ئىدارىسىگە باردىم ۋە مەن ئىشخانىغا كىرگەندە خىتاي ساقچى ماڭا بەكلا قوپاللىق قىلدى. ئۇ مېنى ئالتايغا كېلىپلا ئۆزۈڭنى دەرھال مەلۇم قىلمىدىڭ دېدى. مەن كېلىپ 3 سائەت ئىچىدە مەلۇم قىلدىم دېدىم. ئۇ گېپىدە چىڭ تۇرۇپ ئۇنداق قىلمىدىڭ دېدى ھەم تەھدىد قىلىپ ئالتايدىكى لاگېرغا ئىككى يىل قاماپ قويىمەن دېدى. ئۇ ماڭا ۋاقىراپ ئۆزىنى سەل چاغلىماسلىقىم كېرەكلىكىنى، ئۇنىڭ مېنى لاگېرغا سولاپ قويۇش ھوقۇقى بارلىقىنى ئېيتتى. مەن ھەم قورقتۇم ھەم خاپا بولدۇم. يەنە ئىككى يىلنى باشقا بىر لاگېردا ئۆتكۈزەرمەنمۇ دەپ ئەنسىرىدىم. ئاندىن ئۇ ساقچى چىقىپ كەتتى ۋە باشقا بىر قازاق ساقچى كىرىپ، مېنىڭ خاتا چۈشۈنۈپ قالماسلىقىمنى ئېيتتى ۋە مېنى قايتۇرۇۋەتتى. مەن ئەتىسى قايتىپ كەتتىم. تاسكىن ماڭا تېلېفون قىلىپ قارمايغا كېلىپ تەكشۈرۈشكە ماسلىشىشىمنى بۇيرىدى.

31. مەن قايتىپ كەلگەندىن كېيىن، 2019- يىلى ئاۋغۇستنىڭ 18 - كۈنى ئۇلار ماڭا تېلپۇن قىلىپ مېنىڭ قاراماغا كىلىشىمنى بۇيرۇدى. مەن ئۇلاردىن پاسپورتۇمنىڭ چىققان چىقىمغانلىقىنى سورىغىنىدا، ئۇلار ئۆيدىكىلىرىم بىلەن خوشلۇشۇپ، بىراقلا كېلىشىمنى بۇيرىدى. مەن كېلىپ پاسپورتۇمنى ئېلىشتىن بۇرۇن لو فامىلىلىك سەكرىتار مېنى چاقىرتىپ، ئۇلار توغرىلىق ياخشى گەپلەرنى قىلىشىم كېرەكلىكىنى دېدى؛ ھەمدە ئۇلارغا چەتئەلدىكى ئۇيغۇرلار توغرىلىق ئۇچۇر بىلەن تەمىنلەپ تۇرۇشۇمنى سورىدى. مەن ئۇنىڭغا 100 پىرسەنت ۋەدە بېرەلمەيمەن، ئەمما دۆلەتنىڭ بىخەتەرلىكىگە دەخلى يېتىدىغان ئىش بولسا خەۋەر قىلىمەن دېدىم. ئۇلار قوشۇلدى؛ مەن پاسپورتۇمنى ئالدىم. ئۇلار ئالاقىنى ئۈزۈپ قويما دېدى. ئۇ كۈنى كېچىسى مەن سىڭلىمنىڭ ئۆيىگە كەلدىم. ئەتىسى مەن بېلەت سېتىۋېلىشقا باردىم، ئەمما خەلىقارالىق بېلەت ساتىدىغان جايلارنى تاپالمىدىم. ئاخىرى 2019- يىلى ئاۋغۇستنىڭ 21- كۈنى فرانسىيەگە قايتىپ كەلدىم.

32. مەن جازا لاگىرلىرىدا ئۆز كۆزۈم بىلەن كۆرگەن بىر قىسىم ئىشلار ئۈستىدىمۇ سۆزلىگىم بار. لاگىرنىڭ تازىلىقى بەكلا ناچار. ھەپتىدە پەقەت بىر قېتىم مۇنچىغا چۈشىشىمىزگە رۇخسەت قىلىدۇ. بۇ كامېردىكىلەر بۈگۈن چۈشسە، ئۇ كامېردىكىلەر ئەتە چۈشىدۇ دېگەن بىلەن، بىراق بىزنىڭ مۇنچىغا بارىدىغان ۋاقتىمىزدا مۇئەللىملەرنىڭ بىزنى مۇنچىغا ئاپىرىدىغان ۋاقتى بولمىسا، بىز مۇنچىغا چۈشكۈچە ئون كۈن، ھەتتا يىگىرمە كۈن بولۇپ كىتەتتى. ھاجەتخانىغىمۇ خالىغان ۋاقىتتا بارالمايتۇق. ئون مىنۇت ئىچىدە يۇيۇنۇپ بۇلۇشىمىز كېرەك ئىدى. ھاجەتخانىدا ئاران 5 ئورۇن بار بولۇپ، بىز مۇئەللىملەرنىڭ بىزنى ھاجەتخانىغا ئېلىپ بېرىشىنى ساقلايتۇق، ئاندىن يۈزلىرىمىزنى يۇيۇپتۇق. تەلىمىمىزگە بىزنىڭ لاگىردا ھاجەتخانىغا بېرىش پۇرسىتى باشقا لاگىرلاردىن كۆپرەك ئىدى. بىز ھاجەتخانىغا كۈندە 5 قېتىم بارساق بولاتتى، ئەتتىگەندە بىر قېتىم، چۈشلۈك تاماقتىن كېيىن، دەم ئېلىش ۋاقتىدا، كەچلىك تاماقتىن كېيىن ۋە ئۇخلاشتىن بۇرۇن. ھاجەتخانىلار دائىم ئوچۇق بولمايتتى. بەزىدە ياخشى ساقچىدىن بىرەرسى ئېچىپ بېرەتتى، بەزىدە چىداپ ساقلايتۇق. ياندىكى كامېردىكى بىرەيلەن ھاجەتخانىغا بېرىشنى تەلەپ قىلغاندا، ساقچىلار ئۇنىماپتۇ، شۇنىڭ بىلەن ئۇ مەھبۇس چوڭ تەرىپتىن تۇتالماپتۇ.

33. لاگىردىكى تاماقلار بەكلا ناچار، گۆش ۋە ياغ كۆرگىلى بولمايدۇ. بېرىدىغىنى سەي - كۆكتاتتا قىلغان شورپا، سۇدا قايناتقان سەي - كۆكتاتلار. ئۇلار “پولۇ” دەپ بېرىدۇ، ئەمما ئۇلارنىڭ پولۇ دېگىنى گۈرۈچ بىلەن ئىككى تال سەۋىدىن ئىبارەت.

34. مەن تۇتۇپ تۇرۇش مەركىزىدىكى ۋاقتىمدا، ئۇلار مېنىڭ قولۇمنى ۋە پۇتۇمنى، ئاپرىلىنىڭ 1- كۈنىدىن ئاپرىلىنىڭ 20- كۈنىگىچە كىشەن بىلەن كارۋاتقا باغلاپ قويدى. مەن نېمە ئۈچۈن دەپ سورىسام، ئۇلار بۇ يۇقىرىنىڭ بۇيرىقى دېدى. ئۇلار ئادەتتە بىزنى باشلىرىمىزنى قوللىمىزنىڭ ئارىسىغا ئېلىپ زوڭزۇيۇپ ئولتۇرغۇزىدۇ. ئۇ كۈنى ئۇ يەردە ئون ئىككىمىز بار ئىدۇق. تۆتىمىز سىياسى جىنايەتچى، باشقىلىرى جىنايى ئىشلار جىنايەتچىلىرى ئىكەن. ئۇلار ھەممىمىزنى زەنجىر بىلەن كارۋاتقا باغلاپ قويدى. بۇ مەن تۇتۇپ تۇرۇش مەركىزىدىكى ۋاقتىمدا ئۇچرىغان جازا ئىدى. نېمە سەۋەبىدىن ئىكەنلىكىنى بىلمەيمەن. بەزى كامېرلاردا 20 ئايال بار ئىدى. ئۇ ۋاقتلاردا، ھەممىسىگە سېرىق پىنجىك كىيگۈزۈلگەن ئىدى؛ ئىككى ئۇچىدىن باشقا ھەممىسىگە كىشەن سېلىنغان ئىدى. چۈنكى بەزىلىرى بىزگە تاماق ئەكىلىپ بېرەتتى. لاگىردا، بىزنى 4- ئاينىڭ بىرىنچى كۈنىدىن باشلاپ كارۋاتقا باغلاپ قويۇشتى، مەن 4- ئاينىڭ 20- كۈنى باشقا ئۆيگە يۆتكەش سەۋەبىدىن كارۋاتتىكى باغلاشقى بوشاتتى

ئەمما پۈتۈمدا كىشەن دائىملا بار ئىدى، بەزى ئاياللار مۇشۇنداق كىشەنلىنىپ ئىككى ئايچە يىتىپ كەتتى . بىزنىڭ ئۇيغۇر تىلىدا گەپلىشىشىمىزگە يول قويۇلمايتتى. ئۇلارنىڭ دېگەنلىرىنىڭ ھەممىسىگە بويسۇناتتۇق. بىر قېتىم ساقچى بىزدىن بۇ تامنىڭ رەڭگى قانداق دەپ سورىدى. بىز ئاق رەڭلىك دەپ جاۋاب بەردۇق. ئۇ ئاچچىقلىنىپ، ياق، بۇ تام قارا رەڭلىك، ئېسىڭدە تۇنۇش، بۇ تامنى مەن ئاق دېسەم ئاق؛ مەن قارا دېسەم قارا، دېدى. كېيىنكى قېتىمدا، ئۇ بىزدىن سورىغاندا بىز ئۇ تامنى قارا دېدۇق. بىز ئۇيغۇرچە گەپ قىلىشساق جازالىنىتتۇق. كامېردىكى ھەممە ئادەمنى جازالايتتى. ئۇلار بىزنى بىر ھەپتە جازالاپ، ئۆمىلەپ يۈرۈپ كاردورلارنى، ھاجەتخانىلارنى تازىلىتتى. بىزنىڭ ھېچبىر ئادىملىك ئىززىتىمىز يوق ئىدى. ھېچقانداق دىنى خاھشىمىزنىڭ بولۇشىغا يول قويۇلمايتتى. يۈزلىرىمىزنى ئىككى قوللىرىمىز بىلەن يۇيۇشىمىزغا يول قويۇلمايتتى. يۈزىمىزنى يۇغاندا، بىر ساقچى كۆزىتىپ تۇراتتى. يۈزلىرىمىزنى قوللىرىمىز بىلەن توسۇۋېلىشىمىزغا يول قويۇلمايتتى. چۈنكى بۇنى دۇئا قىلىش بىلەن ئوخشاش دەپ قارايتتى. قوللىرىمىزنى يۇمۇۋالساقمۇ بولمايتتى. بۇنداق قىلىشىمۇ دۇئا قىلغانلىق دەپ قارىلىپ، قاتتىق جازاغا ئۇچرايتتۇق.

35. بىر قېتىم نۇرگۈل ئىسىملىك بىر ئايال لاگىرغا ئېلىپ كېلىندى. ئۇنىڭ قوسقىنى ئوپىراتسىيە قىلغان بولۇپ، يارا ئاغزى يىپ بىلەن تىكىلىك ئىدى. ئۇ يۇشۇرۇن ھالدا ئەينەك پارچىلىرى ۋە سىملار بىلەن ئۆزىنىڭ يارا ئېغىزىنى تاتىلاشقا باشلىدى. شۇنداق قىلىپ يارىسى ياللۇغلىنىپ كەتسە، قويۇپ بېرىدۇ دەپ ئويلىغان ئوخشايدۇ. ئەمما ھاجەتخانىلاردىن تارتىپ كۆزىتىش ئاپاراتى بار بولغاچقا، ئۇ يوشۇرۇلغان ئەينەك ۋە سىملار بايقىلىپ قېلىپ، ساقچىلار ئۇنى كۆز ئالدىمىزدا جازالىدى ھەمدە، قول پۇتلىرىغا زەنجىر كىشەنلەرنى سېلىپ تېخىمۇ ئېغىر جازالاش ئۈچۈن ئۇنى تۇتۇپ تۇرۇش مەزگىلىگە ئېلىپ كەتتى. بىزنىڭ ئۇلاردىن سوئال سورىشىمىز ۋە سورىغان سوئاللارغا جاۋاب بېرىشنى رەت قىلىش ھوقۇقىمىز يوق ئىدى. قاندىكى بويسۇنمىساق ئېغىر جازاغا ئۇچرايتتۇق. بىز يولۋاس ئورۇندۇقتا 24 سائەت، 48 سائەت، ھەتتا 72 سائەت ئولتۇرۇشقا بۇيرىلاتتۇق. بۇ ئۇلارنىڭ بىزگە بېرىدىغان جازاسى ئىدى. تۇتۇپ تۇرۇش مەزگىلىنىڭ ھەممىلا يېرىدە كۆزىتىش ئاپاراتى بار ئىدى. ھەتتا ھاجەتخانىلاردىمۇ بار ئىدى. لاگىرلاردىمۇ ھەممىلا يەردە، ھاجەتخانا ۋە تازلىق ئۆيلىرىدىمۇ كۆزىتىش ئاپاراتى بار ئىدى. ئېيتقانلىرىمىڭ ھەممىسى مېنىڭ ئۆز بېشىمدىن ئۆتكۈزگەنلىرىم. مەن بۇلارنىڭ ھەقىقىي ئەھۋال ئىكەنلىكىگە كاپالەت بېرىمەن.

2021/04/12

